

## ບົດທີ 46

### ການຟື້ນຟູສິລະປະຫັດຖະກຳ



#### ຫັດອ່ານ



ສິລະປະຫັດຖະກຳ ແມ່ນວຽກງານໜຶ່ງທີ່ສຳຄັນໃນຂົງເຂດເສດຖະກິດຂອງຊາດ ເຊິ່ງແມ່ນມູນເຊື້ອທີ່ສືບທອດຕ່າງ ກັນມາໃນການໃຊ້ຫົວຄິດປະດິດສ້າງທາງດ້ານສີໄມ້ລາຍມືທີ່ບໍ່ຍ່າຕາຍາຍໄດ້ປະໄວໃຫ້.

ການຟື້ນຟູສິລະປະຫັດຖະກຳ ແມ່ນການສົ່ງເສີມຄວາມອາດສາມາດໃນການຜະລິດເຄື່ອງຫັດຖະກຳທີ່ເຄີຍມີມາແລ້ວ ໃຫ້ກັບຄືນມາອີກທັງຜະລິດໃຫ້ຫຼາຍຈົນກາຍເປັນສິນຄ້າ. ລັດໄດ້ສົ່ງເສີມໃຫ້ຫຼາຍທ້ອງຖິ່ນໄດ້ເສີມຂະຫຍາຍການຕ່ຳຫູກ, ທໍ່ໄໝ, ການຫຍິບປັກຖຸກແສ່ວ, ການຕິເຫຼັກຫຼໍ່ຂາງ, ການປັ້ນດິນເຜົາ, ການຄວັດຮູບລາຍດອກດວງ, ການເຮັດເຄື່ອງຫວາຍ, ການຈັກສານ... ວຽກດັ່ງກ່າວມານີ້ໄດ້ກາຍເປັນບາດກ້າວໜຶ່ງທີ່ສຳຄັນໃນການຂະຫຍາຍຜະລິດ

ຕະຜັນແບບພື້ນເມືອງຂອງລາວ ໃຫ້ນັບມື້ນັບກວ້າງຂວາງ ແນໃສ່ຮັບໃຊ້ຊີວິດການເປັນຢູ່ຂອງ ປະຊາຊົນເຮົາໃຫ້ນັບມື້ນັບດີຂຶ້ນ; ປະຊາຊົນແຕ່ລະທ້ອງຖິ່ນໃນປະເທດເຮົາ ຕ່າງກໍມີຊື່ສຽງ ແລະ ມີເອກະລັກຂອງໃຜລາວໃນການຕໍ່າແຜ່ນ ອັນມີດອກດວງລວດລາຍສວຍງາມ; ສີໄມ້ລາຍມື ຂອງແມ່ຍິງລາວ ກໍບໍ່ນ້ອຍໜ້າກວ່າສີມືຂອງຊາດອື່ນໆ.

ສິລະປະຫັດຖະກຳລາວ ໄດ້ຮັບຄວາມນິຍົມຊົມຊອບຈາກຕ່າງປະເທດເປັນຢ່າງດີ ເຊິ່ງ ເປັນທ່າແຮງອັນໜຶ່ງຂອງການຜະລິດຫັດຖະກຳ ແຕ່ການຜະລິດດັ່ງກ່າວ ຍັງບໍ່ທັນຂະຫຍາຍໄດ້ ຢ່າງກວ້າງຂວາງ. ດັ່ງນັ້ນ, ໃນຕໍ່ໜ້າພວກເຮົາຕ້ອງໄດ້ສົ່ງເສີມການຜະລິດສິລະປະຫັດຖະກຳ ໃຫ້ກາຍເປັນສິນຄ້າ ເພື່ອແລກປ່ຽນຢູ່ພາຍໃນ ແລະ ສົ່ງອອກຈຳໜ່າຍຢູ່ຕ່າງປະເທດ ຈຶ່ງຈະນຳ ລາຍໄດ້ທີ່ດີມາໃຫ້ແກ່ຜູ້ປະກອບອາຊີບນີ້ ທັງເປັນການຊຸກຍູ້ເສດຖະກິດຂອງຊາດໃຫ້ກ້າວໜ້າ ຂຶ້ນເລື້ອຍໆ.

## ອະທິບາຍສັບ

ສິລະປະ	:	ສີມືທາງຊ່າງ.
ຫັດຖະກຳ	:	ເຮັດດ້ວຍມື.
ຜະລິດຕະຜົນ	:	ສິ່ງຂອງທີ່ເຮັດອອກເພື່ອຊົມໃຊ້.
ຈຳໜ່າຍ	:	ຈ່າຍ, ຂາຍ, ແຈກຢາຍ.

ສ.ວ.ສ  
ສະຫງວນລິຂະສິດ

## ຄຳຖາມ

1. ການຟື້ນຟູສິລະປະຫັດຖະກຳແມ່ນຫຍັງ?
2. ສິລະປະຫັດຖະກຳມີອັນໃດແດ່?
3. ພວກເຮົາຄວນສົ່ງເສີມການຜະລິດສິລະປະຫັດຖະກຳແນວໃດ?

## ໄວຍາກອນ

### ປະໂຫຍກຄຳສັ່ງ

ປະໂຫຍກຄຳສັ່ງແມ່ນປະໂຫຍກທີ່ເປັນການສັ່ງການແຕ່ບາງຄັ້ງໃນເວລາເວົ້າອາດໃຊ້ທຳນອງສຽງເຂົ້າຊ່ວຍ ສ່ວນໃນເວລາຂຽນແມ່ນໃຫ້ໃຊ້ເຄື່ອງໝາຍທ້ວງ (!)

**ຕົວຢ່າງ:** ຈົ່ງ, ຢ່າ...

- ຈົ່ງແກ້ບົດເຝິກຫັດໃຫ້ແລ້ວ.

- ຢ່າຫຼົ້ນການພະນັນເດັດຂາດ.

ຖ້າເວລາເວົ້າຕ້ອງໃຊ້ທຳນອງສຽງ ແຕ່ໃນເວລາຂຽນໃຫ້ໃຊ້ເຄື່ອງໝາຍທ້ວງ.

**ຕົວຢ່າງ:** - ຢຸດດຽວນີ້!

- ໄປໄວໆ!

### ບົດເຝິກຫັດ

1) ຈົ່ງອ່ານເລື່ອງຄືນ ແຕ່ການຟື້ນຟູສິລະປະຫັດຖະກຳແມ່ນການສົ່ງເສີມ... ຂອງຊາດອື່ນໆ ແລ້ວຂຽນຫຍໍ້ເລື່ອງໃສ່ປື້ມຂຽນຂອງຕົນເອງ.

2) ຈົ່ງຕື່ມຄຳລຸ່ມນີ້ໃສ່ບ່ອນວ່າໆ ໃຫ້ຖືກຕ້ອງ ແລະ ຄົບຖ້ວນ.

ມື້ຮີ, ມື້ອື່ນ, ມື້ນີ້, ວານນີ້, ປີນີ້, ເວລາ...

... ຂ້ອຍຍັງນ້ອຍ, ຂ້ອຍເປັນໄຂ້ເລື້ອຍໆ... ຂ້ອຍມີອາຍຸ 10 ປີ

ພໍ່ຂ້ອຍຊື້ລົດຖີບໃຫ້ເພື່ອອີ່ໄປໂຮງຮຽນ... ຂ້ອຍໄປໂຮງຮຽນກັບໝູ່ຂ້ອຍ

... ຂ້ອຍບໍ່ໄດ້ໄປໂຮງຮຽນເພາະ ຂ້ອຍເຈັບຂາ.

ພໍ່ຂອງຂ້ອຍຈະໄປສະຫວັນນະເຂດໃນ... ລາວຈະກັບມາຮອດເຮືອນໃນເວລາ

11 ໂມງຂອງ...

3) ຈົ່ງແຕ່ງປະໂຫຍກຄຳສັ່ງໃຫ້ໄດ້ 5 ປະໂຫຍກໃສ່ປື້ມຂຽນຂອງຕົນເອງ.